

**समाचार**  
**स्वच्छ भारत मिशन**  
**नगरीय क्षेत्र के विद्यालयों में आयोजित हुई प्रतियोगिताएं**  
**(20 जुलाई को सम्पन्न होगी अंतिम प्रतियोगिता)**

कोरबा 17 जुलाई 2015 –नगर पालिक निगम कोरबा सहित जिले के सभी नगरीय निकाय क्षेत्रों में स्थित विद्यालयों एवं महाविद्यालयों में आज स्वच्छ भारत मिशन से संबंधित विषय पर लिखित प्रतियोगिताएं आयोजित की गईं। 20 जुलाई को अंतिम प्रतियोगिता विद्यालयों में आयोजित होगी, तत्पश्चात 22 जुलाई को पुरस्कार वितरण समारोह का आयोजन किया जाएगा।

शासन से प्राप्त दिशा निर्देशों के अनुसार भारत सरकार की महत्वपूर्ण योजना स्वच्छ भारत मिशन के तहत नगरीय क्षेत्र के विद्यालयों एवं महाविद्यालयों में स्वच्छ भारत मिशन प्रतियोगिता का आयोजन कर प्रतियोगिता में प्रथम, द्वितीय व तृतीय स्थान प्राप्त करने वाले प्रतिभागियों को पुरस्कृत किया जाना है। कलेक्टर श्रीमती रीना बाबा साहेब कंगाले के मार्गदर्शन में आज पूर्व निर्धारित कार्यक्रम के अनुसार नगर पालिक निगम कोरबा सहित जिले के अन्य नगरीय निकाय क्षेत्र में स्थित स्कूल एवं कालेजों में प्रतियोगिता का आयोजन किया गया तथा इसमें काफी संख्या में विद्यालयीन एवं महाविद्यालयीन छात्रों ने भाग लिया। इस संबंध में विगत 14 जुलाई को कलेक्टर कार्यालय स्थित सभागार में अधिकारियों, प्राचार्यों एवं प्रधानपाठकों आदि की बैठक सम्पन्न हुई थी तथा प्रतियोगिता कार्यक्रमों का निर्धारण किया गया था।

**20 जुलाई को होगी अंतिम प्रतियोगिता**— उक्त बैठक में लिये गये निर्णय के अनुसार 20 जुलाई को पृथक-पृथक विद्यालय वर्ग के प्रतियोगियों की अंतिम प्रतियोगिता आयोजित की जाएगी। निर्धारित कार्यक्रम के अनुसार महाविद्यालय वर्ग की आज सम्पन्न प्रतियोगिता में प्रथम, द्वितीय व तृतीय स्थान प्राप्त करने वाले प्रतिभागियों की अंतिम प्रतियोगिता के.एन. कालेज कोरबा में, उच्चतर माध्यमिक विद्यालयों के प्रथम, द्वितीय व तृतीय स्थान पाने वाले छात्रों की फायनल प्रतियोगिता डी.डी.एम. स्कूल कोरबा में, माध्यमिक विद्यालयों में प्रथम, द्वितीय व तृतीय स्थान पाने वाले प्रतियोगियों की फायनल प्रतियोगिता विद्युतगृह उच्चतर माध्यमिक विद्यालय कोरबा पूर्व में तथा प्राथमिक शालाओं में प्रथम, द्वितीय व तृतीय स्थान पाने वाले छात्रों की फायनल प्रतियोगिता साड़ा स्कूल टी.पी.नगर कोरबा में आयोजित की जाएगी। उक्त सभी प्रतियोगिताएं दोपहर 1 बजे से दोपहर 2 बजे के बीच रखी गई हैं। नगर पालिक निगम कोरबा क्षेत्र के जिन-जिन विद्यालयों एवं महाविद्यालयों में आज यह प्रतियोगिता आयोजित हुई है, वे विद्यालय उक्तानुसार अंतिम परीक्षा हेतु निर्धारित केन्द्रों में, विद्यालयों के प्रथम, द्वितीय व तृतीय स्थान प्राप्त करने वाले प्रतिभागियों का नाम अपने प्रतिवेदन के साथ भेजेंगे। 22 जुलाई को विभिन्न विद्यालय वर्ग की अंतिम प्रतियोगिता में प्रथम, द्वितीय व तृतीय स्थान प्राप्त करने वाले प्रतिभागियों को पुरस्कार प्रदान करने हेतु कार्यक्रम का आयोजन किया जाएगा।

संपादकव्यूरोचीफ.....  
कृपया प्रकाशनार्थ सादर संप्रेषित

(रावेन्द्र सिंह)  
सहायक जनसंपर्क अधिकारी  
नगर पालिक निगम  
कोरबा (छ.ग.)